


Sena

Hamsa

LULJU - SETTEMBRU, 1959


Għadd 3



LEHEN

L-ART IMQADDSA

Mitbugh fi-EMPIRE PRESS, 266, Triq San Pawl, Il-Be.t.



LEHEN L-ART IMQADDSA

QARI
MAHRUĠ MILL-KUMMISSARJAT
TAL-QABAR TA' KRISTU
F'MALTA

Il-Hames Sena

LULJU - SETTEMBRU, 1959

Ghadd 3

X'FIH DAN IL-GHADD

Il-Glorja tat-Tabor (Id-Direzzjoni) 65

L-EWWEL TAQSIMA — DAWL

L-Istorja tas-Salib (P. P. Saydon) 66
Il-Belt ta' Gerax fi żmien l-Insara (P. B. Bagatti, O.F.M.) 68
Id-Dielja fil-Bibbja (P. Gaċintu Faccio, O.F.M.) 72
Kif il-Gharab jilqghu l-Ghorba (P. Narcissu Cecchitelli, O.F.M.) 75
Ir-Registri ta' Casa Nova (Ignazio Mancini) 78

IT-TIENI TAQSIMA — IMHABBA

San Kononu Martri (P. G. Rossi, O.F.M.) 81
Il-Mużajk tal-Kalvarju (Fra Elija, O.F.M.) 84
Il-Ghamja ta' Nazaret (Guża) 86
Naqra ta' Mużew (Elsie) 88
Il-Misjilmin u l-Madonna (P. Ubertinu Berti, O.F.M.) 92
Ahbarijiet ta' l-Art Imqaddsa 95
Requiescant In Pace 96

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Giezu, Il-Belt.

IL-GLORJA TAT-TABOR

It-Tabor! Kobor ta' sbuhija u seher ta' gmiel!

Fiz-żerniq ta' għodwa diejja, u fis-sirġa taħraq ta' nofs inhar, u fil-ghabex biered ta' fil-ghaxija, it-Tabor huwa dejjem il-Għolja ta' seher u ta' gmiel, li jpaxxi l-ghajnejn u jerfa' 'l fuq il-qalb tal-bniedem. Mill-wetgħa ta' Esdrelon jirtefa' 'l fuq 'il fuq, lejn sema iżraq, għal aktar minn seba' mitt qama, donnu artal maħluq mill-Mulej, li jstieden lill-bnedmin biex jiddulu l-gima ta' qalbhom. U fuq il-quccata tiegħu, fil-misrah li jinfirex għal medda kbira, ruħ il-bniedem tħossha teħfief u donnha trabbi l-ġwienah u tittajjar għal hajja fuqana, tfittex li tingħaqad ma' Dak li ħalaqha. Oh x'dehra ta' bil-ħaqq li tisraq il-qalb u ġgiegħel lil min jistqarr il-kobor tal-Mulej fil-ħulqien. Minn fuq dik il-firxa tħaddar, imbagħhad, ħarstek taqa' 'l isfel ma' dwar il-gholja u dlonk tilmah taħtek misfruxa l-ibliet tal-Vangelju: Kana, Nazzaret, Kafar-Nahum u ftit 'il hemm ir-raħal ta' Najm u aktar il-bogħod, il-wetgħa ta' Samarija. Innaha tax-Xerq tara quddiemek l-igbla ta' Libnan ihaddru u tal-Hermon, ibajjdu bis-silġ ta' fuqhom, u aktar qrib, tleqq bħal fidda x-xmara tal-Gurdan.

Iżda, joktor u jikber sebh it-Tabor jekk inharsu lejn il-ġrajjet li fuqu twet-tqu ma' tul l-istorja. Sa mill-bidu nett tal-wasla tal-Israelijin fl-Art Imwegħda, b'amar ta' Gozwe, it-Tabor kien jifred it-taqsima ta' Issakar mit-taqsima ta' Żabulon. Meta, mija u ħamsin sena wara l-Lhud waqgħu taħt il-madmad tal-Kanġhanin, harbu hemm fuq, u b'amar tal-immnebbħa Debora, għaxart elef minnhom immexxija minn Barak, niżlu u ħabtu għat-tajfa ta' Sisara u rebħuha (Guditta, IV, V). U m'ħux hemm fuq ukoll il-ġens tal-Mulej sab kenn meta l-Madjanijin u l-Amalekin tferrxu mal-wetgħa ta' Esdrelon biex jeqerduh? (Guditta VI, 2) U għal hekk it-Tabor dejjem ġibed il-ghajnejn tal-Imnebbħin tal-Mulej, fosthom Geremija, li xebbah il-miġja tal-qabl Nabukodonsor: Bħat-Tabor qalb l-igbla' (Geremija, LXVI, 18).

Imma t-Tabor fuq kollox huwa l-gholja li għażel Gesù Kristu għal grajja mill-akbar grajjet ta' ħajtu. Hemm fuq Huwa temm l-ewwel taqsima tal-ħajja tiegħu li għadda fil-Galilija, qalb it-twegħir mal-Farisin u għedewwa oħra. Ħass li kien meħtieġ li jfarrag lill-Appostli u jqawwihom fl-emma tagħhom, billi kienu qegħdin jaqtgħu qalbhom għax rawh qisu mkeccì mill-Galilija u mhedded bil-mewt. Gesù għal hekk, "ħa miegħu lil Pietru u lil Ġakbu u lil Ġwanni u tellagħhom fuq għolja wehedhom. U tbidel quddiemhom, u wiċċu idda bħax-xemx, u ħwejġu saru bojod bħad-dawl, u f'daqqa deħrulkhom Mosè u Elija jitkellmu miegħu" (Matt. XVII, 1). It-tlieta semgħu lil Gesù jitkellm ma' Mosè u Elija, iżda ħadd minnhom ma fehem xejn. Huma biss kienu mgħaxxaq jaraw it-Tisbiħ tal-Imgħallem fl-aqwa tiegħu. Ġwanni baqa' jħares imgħaxxaq u Pietru qabeż u qal: "Mgħallem, tajjeb għalina li nibqgħu hawn; nagħmlu, jekk trid, tliet għerejjex, għalik wieħed, għal Mosè wieħed u għal Elija wieħed." Iżda qabel ma temm dawn il-kelmiet, shaba kollha dawl għattiethom u gie lehen mis-shaba li qal: "Dan hu Ibni l-maħbub li bih nitgħaxxaq. Lilu isimgħu." Malli semgħu dan id-dixxipli waqgħu wiċċhom fl-art u beżgħu ħafna. U din hija b'ħaqq l-akbar Glorja tat-Tabor, il-gholja tas-sew qaddisa.

ID-DIREZZJONI.